

LEĠISLAZZJONI SUSSIDJARJA 583.07
REGOLAMENTI DWAR FONDI GĦAL-LOGĦOB

20 ta' Lulju, 2018

L-AVVIŻ LEGALI 245 tal-2018.

Taqsim tar-Regolamenti

		Regolamenti
Taqsim I	Titolu, Tifsiriet u Teritorjalità	1 - 3
Taqsim II	Approvazzjoni ta' Fondi għal-Logħob	4
Taqsim III	Reġistrazzjoni ta' Ġugaturi f'Fondi għal-Logħob	5
Taqsim IV	Esklużjoni personali mil-Logħob	6 - 9
Taqsim V	Fondi għal-Logħob Kontrollati	10 - 18

Taqsim I

Titolu, Tifsiriet u Teritorjalità

1. It-titolu ta' dawn ir-regolamenti huwa r-Regolamenti dwar Fondi għal-Logħob. Titolu.

2. (1) F'dawn ir-regolamenti, bla ħsara għal dak previst fis-subregolamenti (2) u (3), il-kliem u l-frazzjiet kollha għandhom l-istess tifsira bħal dik preskritta fir-Regolamenti dwar Tifsiriet fil-Logħob. Tifsir.
L.S.583.07.

- (2) F'dawn ir-regolamenti, sakemm ir-rabta tal-kliem ma tehtieġ xort'oħra, "l-Att" tfisser l-Att dwar il-Logħob. Kap. 583.

- (3) It-termini l-oħra kollha użati f'dawn ir-regolamenti għandhom l-istess tifsira mogħtija lilhom fl-Att.

3. (1) Dawn ir-regolamenti japplikaw biss għal fondi tal-logħob f'Malta. Applikabbiltà.

- (2) Ma jista' jingħata l-ebda servizz ta' logħob fuq bastimenti, inġenji tal-ajru jew vetturi oħra f'Malta, bl-esklużjoni ta' *cruise casinos* awtorizzati:

Iżda, sabiex jiġi evitat kull dubju, il-paragrafu preċedenti ma japplikax għall-bastimenti jew inġenji tal-ajru li jtajru, jew għandhom id-dritt li jtajru l-bandiera Maltija, jew huma reġistrati ġewwa Malta, waqt li dawn il-bastimenti jew inġenji tal-ajru jkunu qiegħdin jinnavigaw jew itiru barra l-ibħra territorjali ta' Malta.

Taqsimha II

Approvazzjoni ta' Fondi għal-Logħob

Approvazzjoni ta' fondi għal-logħob.

4. L-ebda persuna ma għandha tuża, jew xjentement jew bi traskuraġni tippermetti, kemm attivament kif ukoll passivament, l-użu ta' fondi f'Malta biex jintużaw bħala fondi għal-logħob sakemm dik il-persuna ma tkunx fil-pussess ta' approvazzjoni valida għal dawk il-fondi għal-logħob skont tali proċedura li tista' tiġi preskritta mill-Awtorità fi strument vinkolanti, u s-servizz tal-logħob provdut ikun ukoll debitament awtorizzat:

Iżda l-Awtorità tista', permezz ta' strument vinkolanti, teżenta ċerti tipi jew kategoriji ta' fondi għal-logħob mill-htieġa ta' approvazzjoni.

Taqsimha III

Reġistrazzjoni ta' Ġugaturi f'Fondi għal-Logħob

Obbligu ta' reġistrazzjoni.

5. (1) Operatur ta' fond għal-logħob għandu jirreġistra l-ġugaturi kollha minnufih malli jidhlu fil-fond għal-logħob, u fi kwalunkwe każ qabel ma jagħmlu użu mis-servizz ta' logħob.

(2) Ir-reġistrazzjoni għandha ssir b'dak il-mod kif l-Awtorità tista', permezz ta' strument vinkolanti, teħtieġ.

Taqsimha IV

Esklużjoni personali mil-Logħob

Esklużjoni personali għandha tkun disponibbli faċilment.

6. (1) Operaturi ta' fondi għal-logħob għandhom jagħmlu disponibbli faċilment il-possibbiltà li xi persuna teskludi lilha nnfisha mil-logħob għal perjodu ta' ta' sena, bil-possibbiltà li tali perjodu jiġi mġedded awtomatikament, u l-proċedura li biha dik il-persuna tista' tagħmel użu minn din l-opportunità, inklużi dawk il-formoli u dokumentazzjoni oħra li jistgħu jkunu meħtieġa.

(2) Operaturi ta' fondi għal-logħob għandhom joffru l-assistenza tagħhom lil kull persuna li tixtieq teskludi lilha nnfisha mil-logħob u għandhom jiggwidaw lil dik il-persuna matul il-proċedura biex jagħmlu dan, waqt li jispjegaw, kif dovut, il-kontenut tal-proċedura u l-effetti tagħha fuq il-persuna li għaliha għandha tapplika.

Proċedura għall-esklużjoni personali.

7. (1) Mingħajr preġudizzju għad-dispożizzjonijiet tar-regolament 8, l-applikazzjoni għal esklużjoni personali tista' tiġi sottomessa biss mill-persuna li għaliha ser tapplika.

(2) Wara li jircievi l-formola ta' esklużjoni personali, l-operatur tal-fond għandu jiżgura li kull informazzjoni u dokumentazzjoni meħtieġa tiġi debitament provduta, u għandu

minnufih inizzel id-dettalji tal-persuna fuq id-*database* unifikata ta' esklużjoni personali.

(3) Meta l-esklużjoni personali ssir fuq kopja bil-miktub tal-formola ta' esklużjoni personali, l-applikazzjoni kompletata għandha tiġi sigillata u titqiegħed fis-sigur minnufih fil-kaxxa għas-sottomissjoni ta' esklużjoni personali.

(4) Il-kaxxa għas-sottomissjoni ta' esklużjoni personali għandha titqiegħed f'post, wara *reception desk* tal-fond għal-logħob, li jkun viżibbli b'mod ċar minn filmati ta' sigurtà fi kwalunkwe hin.

(5) Il-kontenut ta' tali kaxxa għas-sottomissjoni ta' esklużjoni personali għandu jingabar minn uffiċjali tal-Awtorità minn żmien għal żmien, jew mod ieħor konsenjat lill-Awtorità b'dak il-mod li l-Awtorità tista' tippreskrivi, permezz ta' strument vinkolanti jew mod ieħor.

(6) Fir-rigward tad-*database* unifikata ta' esklużjoni personali:

(a) operaturi ta' fondi għal-logħob għandhom jiżgura li jkunu jeżistu l-prerekwiziti kollha biex ikun hemm aċċess għad-*database* unifikata ta' esklużjoni personali fi kwalunkwe hin;

(b) jekk l-operatur tal-fond għal-logħob ma jkollux aċċess għad-*database* unifikata ta' esklużjoni personali għal xi raġuni li ma jkollux kontroll fuqha, l-operatur għandu minnufih jinforma lill-Awtorità;

(ċ) jekk, waqt dak il-perjodu, persuna timla' l-formola ta' esklużjoni personali, l-operatur tal-fond għal-logħob għandu minnufih jinforma lill-Awtorità dwar dik il-persuna, u għandu minnufih inizzel id-dettalji ta' dik il-persuna fuq id-*database* unifikata ta' esklużjoni personali malli jerġa' jkollu aċċess;

(d) malli jerġa' jkollu aċċess għad-*database* unifikata ta' esklużjoni personali, l-operatur tal-fond għal-logħob għandu jivverifika li l-persuni kollha li daħlu fil-fond għal-logħob waqt il-perjodu li fih id-*database* kienet inaċċessibbli ma kienux persuni esklużi:

Iżda jekk persuna eskluża daħlet fil-fond għal-logħob f'dak il-perjodu, l-operatur tal-fond għal-logħob għandu minnufih jinforma lill-Awtorità dwar dan il-fatt:

Iżda wkoll jekk il-persuna eskluża tkun għadha fil-fond għal-logħob f'dak il-hin, l-operatur tal-fond għal-logħob għandu minnufih jitttermina l-logħba ta' dik il-persuna u jitlob lil dik il-

persuna biex titlaq 'il barra mill-fond minnufih. Waqt li jagħmel dan l-operatur tal-fond għal-logħob jista' jitlob l-għajnuna ta' dawk l-uffiċjali tal-Awtorità jew tal-Pulizija kif ikun meħtieġ sabiex tiġi sgrurata l-konformità min-naħa tal-persuna eskluża. L-Awtorità tista', permezz ta' strument vinkolanti, tippreskrivi x'passi oħrajn għandhom jittieħdu f'tali ċirkostanzi.

(7) Kull meta d-*database* unifikata ta' esklużjoni personali ma tkunx qed tiffunzjona, kull persuna li ssir taf b'dak il-funzjonament hażin għandha tinforma lill-Awtorità minnufih. Waqt kull hin li d-*database* unifikata ta' esklużjoni personali ma tkunx qed tiffunzjona, għandhom japplikaw id-dispożizzjonijiet tas-subregolament (6).

(8) Mingħajr preġudizzju għad-dispożizzjonijiet tar-regolament 8, esklużjoni ta' persuna mil-logħob tista' tiġi implimentata biss skont dan ir-regolament fuq talba ta' dik il-persuna.

(9) Esklużjoni mil-logħob implimentata skont dan ir-regolament għandha titneħħa biss fuq talba tal-ġugatur rilevanti jew meta jgħaddi l-perjodu ta' żmien stabbilit, u dak il-perjodu jista' jitnaqqas biss fuq talba tal-ġugatur rilevanti.

(10) Avviż min-naħa ta' ġugatur li jżid jew iġedded il-perjodu ta' esklużjoni personali għandu jkollu effett minnufih malli jirċevih operatur tal-fond għal-logħob.

(11) Minkejja kwalsijasi dispożizzjoni oħra ta' dan ir-regolament jew ta' kwalunkwe liġi oħra, perjodu ta' esklużjoni personali milli tilgħab f'fond għal-logħob ma jistax jitnaqqas jew jiġi revokat qabel l-iskadenza tal-perjodu ta' esklużjoni personali.

Lagħaba
patoloġiċi.

8. (1) Persuni li huma kkonfermati minn professjonist mediku kompetenti li huma lagħaba patoloġiċi jistgħu jipprezentaw xhieda dwar dik id-djanjosi lil kull operatur ta' fond għal-logħob jew lill-Awtorità, flimkien ma' formola ta' esklużjoni personali debitament mimlija.

(2) F'kull każ bħal dan:

(a) jekk ir-riċevitur huwa operatur ta' fond għal-logħob, hu għandu minnufih jieħu l-passi previsti fir-regolament 7(2), billi jeskludi l-persuna mil-logħob għal perjodu ta' sena li jiġġedded awtomatikament, u għandu minnufih jinforma lill-Awtorità dwar ir-reġistrazzjoni tal-lagħab patoloġiku fuq id-*database* unifikata ta' esklużjoni personali;

(b) jekk ir-riċevitur huwa l-Awtorità, din għandha minnufih iddaħħal id-dettalji tal-persuna fuq id-*database*

unifikata ta' esklużjoni personali, biex teskludi lil dik il persuna mil-logħob għal perjodu ta' sena li jiġġedded awtomatikament:

Iżda fiż-żewġ każijiet, l-Awtorità għandha tinforma lill-operaturi kollha ta' fondi għal-logħob dwar ir-registrazzjoni ta' lagħab patoloġiku fuq id-*database* unifikata ta' esklużjoni personali, bla ħsara għall-kull rekwiżit skont il-liġijiet rigward il-protezzjoni tad-*data* personali u kull liġi applikabbli oħra.

(3) Persuna li giet eskluża mil-logħob skont is-subregolament (2) tkun tista' tagħmel użu minn servizz tal-logħob fil-każ biss li tipproduci xhieda minn professjonist mediku kompetenti li m'għadhiex aktar lagħabi patoloġiku.

(4) (a) L-esklużjoni prevista f'dan ir-regolament tista' tintalab ukoll minn kull persuna interessata f'isem persuna li giet djanjostikata medikament bħala lagħab patoloġiku.

(b) F'kull każ bħal dan, il-persuna interessata għandha tapplika bil-mod previst f'dan ir-regolament, waqt li tispeċifika l-persuna li fir-rigward tagħha qed tintalab l-esklużjoni u l-interess tagħha fil-benesseri ta' dik il-persuna, u billi tissottometti d-dokumentazzjoni kollha meħtieġa li għandha tiġi annessa mal-formola ta' esklużjoni.

9. In-nuqqas ta' konformità mar-regolamenti previsti f'din it-Taqsima jwasslu għal reat kriminali skont it-Tielet Skeda tal-Att.

Responsabbiltà kriminali.

Taqsim V

Fondi għal-Logħob Kontrollati

10. Fondi għal-logħob kontrollati għandhom, sabiex ikunu eliġibbli għall-approvazzjoni mill-Awtorità, josservaw id-dispożizzjonijiet kollha f'din it-Taqsima flimkien mal-htigiet l-oħra kollha applikabbli għal fondi għal-logħob, u daww il-htigiet l-oħra kollha li l-Awtorità tista', permezz ta' strument vinkolanti, tippreskrivi.

Fondi għal-Logħob kontrollati jeħtieġu approvazzjoni.

11. (1) Fondi għal-logħob kontrollati għandu jkollhom il-punti kollha ta' aċċess għall-fond f'distanza radjali ta' mhux inqas minn ħamsa u sebgħin metru miċ-ċentru tal-postijiet tad-dħul rispettivi mal-perimetru ta':

Distanza minima minn ċerti fondi.

(a) l-istabbilimenti ta' edukazzjoni li ġejjin:

(i) *kindergartens*;

(ii) skejjel primarji;

(iii) skejjel sekondarji;

- (iv) skejjel post sekondarji;
- (v) skejjel terzjarji;
- (vi) skejjel speċjali;
- (vii) ċentri ta' *child care*;
- (viii) skejjel tas-sajf;
- (ix) skejjel kummerċjali;
- (x) skejjel tal-informatika;

Izda din il-limitazzjoni ma tapplikax fir-rigward ta' skejjel biex wiehed jitghallem lingwa.

(b) faċilitajiet ta' kura ta' ċittadini anzjani li għandhom jinkludu djar tal-anzjani u *day-care centres*;

(ċ) postijiet ta' qima li jkopru kwalunkwe reliġjon;

(d) postijiet u infrastrutturi ġenerali li jkopru dan li ġej:

(i) M.U.S.E.U.M;

(ii) l-Unità ta' Terapija kontra l-Abbuż minn Sustanzi;

(iii) SEDQA;

(iv) Appoġġ;

(v) CARITAS;

(vi) *Nursuries* tal-isports u, jew faċilitajiet ta' taħriġ;

(e) *playgrounds* u *playing fields*:

Izda l-kalkolu għandu jsir miċ-ċentru ta' kull post ta' dħul fil-perimetru tal-fond għal-logħob kontrollat.

Distanza minima minn fondi għal-logħob kontrollati oħra.

12. Mingħajr preġudizzju għad-dispożizzjonijiet tar-regolament 11, kull fond għal-logħob kontrollat għandu jkun f' distanza minima bil-mixi ta' mhux anqas minn ħamsin metru minn kull fond għal-logħob kontrollat ieħor, liema distanza tiġi kalkolata miċ-ċentru ta' kull punt ta' dħul ta' kull fond għal-logħob kontrollat propost u, jew approvat:

Izda għall-finijiet ta' dan ir-regolament "distanza minima bil-mixi ta' ħamsin metru" għandha tiġi kalkolata bħala l-

inqas distanza bil-mixi bejn il-punti tad-dhul tal-fondi għal-logħob kontrollati proposti u, jew approvati minghajr ma jitqiesu regolamenti tat-traffiku u dwar *pedestrians*:

Izda ukoll l-Awtorità għandha, meta tinholoq il-ħtieġa biex tiddeċiedi bejn żewġ applikazzjonijiet kompleti jew aktar għall-approvazzjoni ta' fondi għal-logħob kontrollati li jiġu riċevuti fl-istess xhar u li huma kollha konformi mad-distanzi stabbiliti fir-regolamenti 10 u 11, tagħti preferenza lill-applikant li ma jkunx għad għandu fond għal-logħob kontrollat fil-belt jew villaġġ li għalihom jirreferu l-applikazzjonijiet:

Izda wkoll jekk iktar minn applikant wieħed jikkwalifika skont il-proviso preċedenti, jew jekk l-applikanti kollha kkontemplati fil-proviso preċedenti jkollhom kollha fondi għal-logħob kontrollati fil-belt jew villaġġ inkwistjoni, tingħata preferenza lill-applikant li jkun issottometta l-ewwel applikazzjoni kompleta lill-Awtorità:

Izda wkoll jekk żewġ applikazzjonijiet kompleti jew aktar jiġu sottomessi fl-istess ġurnata u ma jistgħux jiġu applikati l-*provisos* preċedenti, tingħata preferenza lill-applikant li jitla' bix-xorti.

13. M'għandux ikun hemm iktar minn fond wieħed għal-logħob kontrollat fi hdan bini wieħed jew infrastruttura fiżika waħda, li għandhom jinkludu kull kumpless residenzjali, ta' negozju jew ta' divertiment:

Mhux iktar minn fond wieħed għal-logħob kontrollat fi stabbiliment wieħed jew f'fondi oħra.

Izda l-kriterji ta' selezzjoni previsti fir-regolament 12 għandhom jiġu implimentati fix-xenarju fejn iktar minn applikazzjoni kompleta waħda għal fond għal-logħob kontrollat fl-istess bini aċċessibbli għall-pubbliku, post jew infrastruttura fiżika tiġi riċevuta fl-istess xhar.

14. (1) L-applikazzjonijiet kollha għall-konsiderazzjoni ta' approvazzjoni tal-post propost għal fond għal-logħob kontrollat għandu jkollha magħha:

X'ikun fiha applikazzjoni għall-approvazzjoni.

(a) referenza għal-liċenza rilevanti li l-applikant għandu jew, jekk l-applikant għadu fil-proċess li jikseb il-liċenza meħtieġa, in-numru tal-applikazzjoni rilevanti;

(b) il-permess rilevanti tal-Awtorità tal-Ippjanar; u

(ċ) pjanta, fuq skala ta' wieħed għal kull mija (1:100) tal-fond li hi konformi mad-dispożizzjonijiet li ġejjin kif ukoll tkun konformi ma kwalsijasi ħtieġa speċifika li tista' tiġi stabbilita għal xi tip partikolari ta' servizz ta' logħob.

(2) Il-pjanta għandha tindika:

- (a) l-area f'metri kwadri;
- (b) il-limitu tal-konfini jew tal-perimetru tal-fond;
- (ċ) fejn il-fond jinkludi, jew ikun magħmul minn iktar minn bini wieħed, il-post fejn ikun hemm hitan esterni jew interni ta' kull tali bini u mezz ta' aċċess bejn il-binjiet, jekk ikun hemm;
- (d) fejn il-fond jifforma parti minn bini, il-post fejn ikun hemm hitan esterni jew interni tal-bini, li huma inklużi fil-fond;
- (e) iż-żona proposta għal-logħob, li għandha tkopri ż-żona li fiha hu propost li jiġi allokati l-apparat tal-logħob;
- (f) il-pożizzjonar tal-apparat tal-logħob fiż-żona tal-logħob proposta;
- (g) fejn jinsab kull punt ta' dħul għal, jew hrug minn, dak il-fond, inkluża f'kull każ deskrizzjoni tal-post li minnu jsir id-dħul jew li għalih il-hrug iwassal u l-karatteristiċi ta' sigurtà tat-tnejn;
- (h) kull haġa oħra meħtieġa skont il-kondizzjonijiet speċifiċi li jistgħu jiġu stabbiliti għal kull tip partikolari ta' servizz tal-logħob, f'xi strument vinkolanti;
- (i) disinn, intensità u għejjun ta' dawl fiż-żona tal-logħob, li għandha tkun mixgħula adegwatament il-hin kollu. L-intensità u l-moviment tad-dawl, inkluż dak mill-apparat tal-logħob innifsu u kull informazzjoni oħra kummerċjali u, jew sinjali ta' komunikazzjoni m'għandhomx iwasslu għal stimuli akbar biex wieħed jilgħab logħob tal-ażżard;
- (j) miżuri biex jirriduċu l-hoss sabiex jiġi żgurat li l-livelli tal-hoss fi hdan il-fond ma jistgħux jinstemgħu minn barra l-entrata prinċipali;
- (k) il-post u t-twaħħil tal-CCTV cameras u l-console tal-kontroll, biex jiġi żgurat li ż-żona tal-logħob tippermetti li jistgħu jiġu sorveljati fi kwalunkwe hin il-gugaturi kollha, inklużi meta jkunu qegħdin f'żoni, jekk ikun hemm, barra minn dawk tal-logħob;
- (l) il-post, il-firxa u t-tqassim ta' kull parti oħra tal-fond li ser tintuża biex jiġi provdut xi servizz ieħor tal-logħob minbarra permezz ta' apparat tal-logħob, jekk ikun hemm;
- (m) il-post, il-firxa u t-tqassim ta' kull parti oħra tal-fond li mhux ser tkun zona tal-logħob, kif ukoll l-użu ta' tali zona;

(n) l-għamla ta' u fejn ser ikunu l-barrieri, il-karatteristiċi tas-sigurtà u attrezzaturi oħra li jisseparaw xi parti tal-fond fejn ikun hemm disponibbli għall-użu apparat tal-logħob minn xi parti oħra tal-fond għal-logħob kontrollat;

(o) il-post prominenti fejn hu propost li jitqiegħed għall-wiri sommarju tad-dokument ta' approvazzjoni tal-fond għal-logħob kontrollat;

(p) id-disinn, il-post fejn jitwaħħlu, id-daqs u l-materjal ta' sinjali u sinjali ta' informazzjoni li għandhom jjitwaħħlu ma' xi parti jew partijiet tal-faċċata;

(q) dikjarazzjoni ċertifikata minn *surveyor* registrat jew perit li l-fond għal-logħob kontrollat josserva l-parametri stabbiliti f'din it-Taqsima sabiex ikollu ċertifikat ta' approvazzjoni;

(r) dawk il-ħwejjeġ oħra kif l-Awtorità tista' teħtieġ.

15. Applikant li jitlob approvazzjoni għal fond għal-logħob kontrollat għandu josserva dawk il-ħtiġiet l-oħra kollha, inklużi iżda mhux limitati għal ħtiġiet li jistabbilixxu proċeduri għal avviż pubbliku dwar il-proposta biex jiġi operat fond għal-logħob kontrollat, kif l-Awtorità tista', permezz ta' strument vinkolanti, tiddetermina.

L-Awtorità tista' timponi ħtiġiet oħra.

16. (1) L-Awtorità għandha tapprova fond għal-logħob fil-każ biss li l-fond josserva l-ħtiġiet li ġejjin:

Restrizzjonijiet fuq l-operazzjoni.

(a) il-fond hu operat, immaniġġjat jew mod ieħor kontrollat minn persuni li jitqiesu idonei u xierqa mill-Awtorità;

(b) il-fond għandu, bħala l-għan ewlieni u esklussiv tiegħu, li jiġu offerti logħbiet provduti permezz ta' apparat tal-logħob li mhux mejda tal-logħob u, sabiex ma jkun hemm ebda dubju, id-disponibbiltà għall-użu, l-ilqugħ jew it-thaddim ta' makni tad-divertiment m'għandux, f'ebda każ, jitwettaq f'fond għal-logħob kontrollat;

(ċ) il-fond għandu kontrolli xierqa fuq aċċess ristrett, inkluż iżda mhux limitat għal reġistrazzjoni ta' ġugaturi, skont kull strument regolatorju applikabbli;

(d) il-fond ma fihx aktar minn apparat tal-logħob wiehed f'kull żewġ metri kwadri taż-żona fejn hu maħsub li jsir logħob permezz ta' apparat tal-logħob:

Iżda l-fond m'għandux ikun fih fit-total aktar minn għaxar apparati tal-logħob:

Iżda wkoll fil-każ ta' apparati tal-logħob iddisinjati jew adattati b'dak il-mod li jippermetti li aktar minn gūgatur wiehed jista' juża dak l-apparat tal-logħob fl-istess ħin, għall-finijiet tal-limitazzjonijiet stabbiliti f'dan il-paragrafu, l-għadd ta' daww l-apparati tal-logħob għandu jiġi multiplikat bin-numru totali ta' gūgaturi li jistgħu jużaw dak l-apparat tal-logħob fl-istess ħin;

(e) il-fond jindika f'kull punt ta' aċċess, permezz ta' pjanċa ta' identifikazzjoni maħruġa mill-Awtorità, li dak il-fond hu fond għal-logħob kontrollat approvat;

(f) il-fond hu ekwipaġġjat bi *closed circuit cameras* tat-televiżjoni, li jithaddmu erbgħa u għoxrin siegħa kuljum, kull gurnata tal-gimgha, u li fuqhom l-apparati kollha tal-logħob, ir-*reception area* fejn issir ir-registrazzjoni, u l-kaxxa għas-sottomissjoni ta' esklużjoni personali huma faċilment viżibbli u l-filmati rrekordjati huma maħżuna għal mill-inqas tletin gurnata.

(2) Mingħajr preġudizzju għal dak li ntqal qabel u għal xi htigiet oħra skont xi liġi applikabbli oħra jew strument regolatorju, fond għal-logħob kontrollat:

(a) għandu jkun dedikat unikament għal-logħob bhala l-unika attività. Fost affarijiet oħra, l-offerta ta' ikel jew xorb hi meqjusa bhala attività anċillari u għaldaqstant mhux permess li titwettagħ f'fond għal-logħob kontrollat;

(b) m'għandux ikun aċċessibbli direttament minn xi fond ieħor li mhuwiex inkluz fil-pjanti tas-sit sottomessi lill-Awtorità u lill-Awtorità tal-Ippjanar;

(ċ) m'għandux jippermetti li ż-żona tal-logħob tkun viżibbli għal traffiku ta' *pedestrians* li jkun għaddeġ;

(d) għandu jipprovdi għal żona ta' registrazzjoni li għandha tkun sitwata fl-entrata tal-fond għal-logħob sabiex tiġi registrata kull persuna qabel ma tidhol f'konformità ma' dawn ir-regolamenti, u kull liġi oħra applikabbli jew strument regolatorju. M'għandux ikun hemm aċċess dirett mit-triq għaż-żona tal-logħob ta' fond għal-logħob kontrollat;

(e) għandu jithaddem b'dak il-mod li jiżgura li l-ebda persuna ma tagħmel użu mis-servizz ta' logħob li jinsab fih sakemm dik il-persuna ma tkunx giet registrata skont kull strument regolatorju applikabbli u, jew liġi oħra;

(f) għandu jithaddem b'dak il-mod li jiżgura li l-ħin kollu d-disponibbiltà għall-użu, l-ilqugħ jew it-tħaddim ta' apparat tal-logħob rilevanti jitwettqu b'mod sigur, xieraq u

mingħajr perikolu;

(g) għandu jkun strutturat u mħaddem b'mod li jiżgura li waqt il-ħinijiet tal-ftuħ tal-fond għal-logħob kontrollat, iż-żona li fiha hu maħsub li jsir il-logħob tkun il-ħin kollu sorveljata minn impjegati; u

(h) għandu jkun miftuħ għax-xogħol bejn il-ħdax ta' filgħodu u l-ħdax ta' filgħaxija (11:00 a.m. u 11:00 p.m.) biss.

(3) Fondi għal-logħob kontrollati għandhom ukoll ikunu konformi ma' kull ħtieġa oħra li l-Awtorità tista', permezz ta' strument regolatorju, tistabbilixxi.

17. (1) Mingħajr preġudizzju għal kull liġi oħra jew strument regolatorju, meta tikkunsidra jekk toħroġx jew le approvazzjoni għal fond għal-logħob kontrollat, l-Awtorità għand tikkunsidra *inter alia*:

Hwejjeġ
ikkunsidrati mill-
Awtorità.

(a) l-ammont ta' servizzi għal-logħob li jiġu offruti lill-pubbliku fiż-żona ġenerali jew fil-post jew stabbiliment li fih hemm sitwat fond għal-logħob kontrollat;

(b) jekk jeżistix divertiment alternattiv fiż-żona ġenerali jew fil-post jew stabbiliment li fih hemm sitwat fond għal-logħob kontrollat;

(ċ) jekk id-disinn ġenerali tal-firxa u l-pjanta josservawx l-oġġettivi u l-ħtiġiet tal-Att u ta' kull strument ieħor regolatorju; u

(d) kull fattur ieħor u ħtieġa oħra li jistgħu jkunu oġġettivament u raġjonevolment ġustifikati u xierqa sabiex l-Awtorità twettaq il-funzjonijiet u l-oġġettivi regolatorji tagħha.

(2) Fuq il-bażi tal-konsiderazzjonijiet tagħha dwar il-hwejjeġ previsti fis-subregolament (1) u kull haġa oħra rilevanti, l-Awtorità tista' titlob l-applikant biex jimmodifika l-pjanti u l-proposta tiegħu sabiex jilħaq l-oġġettivi tal-Att u ta' kull strument regolatorju ieħor applikabbli.

(3) L-Awtorità m'għandhiex tapprova xi fond propost għal-logħob kontrollat jekk jidhrilha fuq bażi raġjonevoli li ser ikun hemm impatt negattiv fuq il-kumditajiet taż-żona ġenerali jew fuq il-komunità aktar wiesgħa fil-post fejn ser ikun sitwat il-fond għal-logħob kontrollat.

18. (a) L-Awtorità għandha s-setgħa li taħtar perit u, jew *surveyor* kwalifikat u indipendenti sabiex jivverifika d-dikjarazzjoni sottomessa skont ir-regolament 14(2)(q) fir-rigward ta' fond propost għal-logħob kontrollat.

Awditjar ta'
konformità ma' din
it-Taqsima.

(b) L-Awtorità għandha s-setgħa li taħtar perit u, jew *surveyor* kwalifikat u indipendenti sabiex jivverifika l-konformità ta' fond għal-logħob kontrollat mad-dispożizzjonijiet ta' din it-Taqsima.
